



# ഡബ്ല്യു.എസ്.എസ്.ഐ: തിളങ്ങുന്ന ഒരു നക്ഷത്രം

നാം എല്ലാവരും സ്നേഹത്തോടെയും ആദരവോടെയും അനുസ്മരിക്കുന്ന പ്രിയങ്കരനായ ഡബ്ല്യു.എസ്.എസ്.ഐയുടെ ജന്മശതാബ്ദി ആചരിക്കുന്നുവെന്ന് അറിയുന്നതിൽ ഏറെ സന്തോഷം. ഒരു ആദ്ധ്യാത്മികചാര്യനായിരുന്നു ഡബ്ല്യു.എസ്.എസ്.ഐ. അദ്ദേഹത്തെക്കുറിച്ചുള്ള ഓർമ്മകളിലൂടെ അനവധി ആദ്ധ്യാത്മിക ചിന്തകളാണ് എന്റെ മനസ്സിലേക്ക് കടന്നുവരുന്നത്.

ഡബ്ല്യു.എസ്.എസ്.ഐയുമായി എനിക്കുള്ള വ്യക്തിപരമായ ബന്ധം പ്രധാനമായും സി.എം.ഐ. സഭയുടെ പൊതുസംഘസമ്മേളനങ്ങളുടെ അവസരങ്ങളിലായിരുന്നു. 1978ലും 1981-82ലും ധാരാളം സൂഹൃദ് സംഭാഷണങ്ങളും ഗൗരവമായ ചർച്ചകളും അദ്ദേഹവുമായി നടത്തിയിട്ടുണ്ട്.

ഡബ്ല്യു.എസ്.എസ്.ഐയുടെ വ്യക്തവും ശക്തവുമായ സന്യാസ വീക്ഷണം, ആത്മാർത്ഥതയുടെ ആകർഷകമായ ഒരു ശൈലി തുടങ്ങിയവയെല്ലാം ഇന്നും എന്റെ ഓർമ്മയിൽ തെളിഞ്ഞു നിൽക്കുന്നു, വലിയ ആദരവോടെ, അതിലേറെ നന്ദിയോടെ.

സന്യാസജീവിതം വിശുദ്ധിയിലേക്കുള്ള ഒരു വിശേഷ വിളിയാണെന്ന് ഉറച്ചു വിശ്വസിച്ചിരുന്ന, ആ വിളി ആത്മാർത്ഥമായി ജീവിച്ച ഒരു വിശുദ്ധ സാന്നിധ്യമായിരുന്നു ഡബ്ല്യു.എസ്.എസ്.ഐയുടെ ജീവിതം. അദ്ദേഹത്തിന്റെ ശാന്തമായ സ്നേഹസാന്നിധ്യം ഇടപഴകുന്നവർക്കു വിശുദ്ധ ജീവിതത്തിലേക്കുള്ള ഒരു ഉത്തേജക വഴിവിളക്കായിരുന്നു. ഉള്ളിൽ ജ്വലിച്ചിരുന്ന ആദ്ധ്യാത്മിക അഗ്നിയുടെ തീക്ഷ്ണതയായിരുന്നു അദ്ദേഹത്തിന്റെ സംഭാഷണങ്ങളിൽ, പെരുമാറ്റ ശൈലിയിൽ. അദ്ദേഹം ദീർഘകാലം സേവനം ചെയ്ത സന്യാസ പരിശീലനരംഗത്തെ തീക്ഷ്ണതയും ആധികാരികതയും അനേകം സഭാംഗങ്ങൾക്കും മറ്റുള്ളവർക്കും വലിയ മാതൃകയും വഴികാട്ടിയുമായിരുന്നു.

ഡബ്ല്യു.എസ്.എസ്.ഐയുടെ വ്യക്തവും വിശാലവുമായ സഭാ വീക്ഷണം ഉണ്ടായിരുന്നു. സഭയെ അദ്ദേഹം സ്വന്തം അമ്മയെപ്പോലെ സ്നേഹിച്ചു. സഭയുടെ ചരിത്രം, പാരമ്പര്യം, തനിമ ഇവയെല്ലാം അദ്ദേഹത്തിന് വളരെ വിലപ്പെട്ടവയായിരുന്നു. കർമ്മലമാതാവെന്നോടും കർമ്മലീത്താ ചൈതന്യത്തോടും അദ്ദേഹത്തിന് അസാധാരണമായ ഒരു അടുപ്പം ഉണ്ടായിരുന്നു. ഈ വിഷയത്തെക്കുറിച്ച് അദ്ദേഹം പൊതുസംഘാവസരങ്ങളിൽ ദീർഘമായി എന്നോട് സംസാരിക്കാറുണ്ടായിരുന്നു.

സ്വന്തം ആശയങ്ങളിൽ വ്യക്തത ഉള്ളപ്പോഴും മറ്റുള്ളവരുടെ ആശയങ്ങൾ സ്വാഗതം ചെയ്യുന്നതിൽ അദ്ദേഹം പ്രദർശിപ്പിച്ച തുറവിയും ആത്മാർത്ഥതയും അദ്ദേഹത്തിന്റെ വലിയ

മനസ്സിന്റെ തിളങ്ങുന്ന ഒരടയാളമായിരുന്നു. യഥാർത്ഥത്തിൽ അരുപി നിറഞ്ഞ ഒരു മനുഷ്യന്റെ ആകർഷകമായ ഒരു മുഖം. ഡൺസ്റ്റനച്ചൻ സത്താപരമായി ദൈവത്തിന്റെ മനുഷ്യനായിരുന്നു. അനുധ്യാനവും ദിവ്യകാരുണ്യാരാധനയും കരയില്ലാത്ത സാഹോദര്യവും വിശുദ്ധമായ അജപാലനസേവനവുമെല്ലാം അദ്ദേഹത്തിന്റെ ജീവിത സവിശേഷതകൾ ആയിരുന്നു. വിശുദ്ധ ചാവറ പിതാവിന്റെ മുഖമുദ്രയായിരുന്നു ഈ ഗുണവിശേഷങ്ങൾ. ഡൺസ്റ്റനച്ചൻ അധികം പ്രസംഗിക്കാതെ സുവിശേഷം പ്രഘോഷിക്കാൻ കഴിയുമായിരുന്നു. ഒരു വാക്കുകൂടി ചേർക്കട്ടെ. ഇതു പോലെയുള്ള ജന്മശതാബ്ദി ആചരണം വളരെ ശ്ലാഘനീയമാണ്. കടന്നു പോയ ആത്മീയാചാര്യന്മാരെ അനുസ്മരിക്കുന്നത് ഉത്തമം മാത്രമല്ല ഉത്തേജനവുമാണ്. പ്രിയങ്കരനായ ഡൺസ്റ്റനച്ചനെ നമുക്ക് നന്ദിയോടെ, അഭിമാനത്തോടെ, സ്നേഹത്തോടെ അനുസ്മരിക്കാം.

തിളങ്ങുന്ന ഒരു നക്ഷത്രമായി ഡൺസ്റ്റനച്ചൻ നമ്മുടെ മനസ്സുകളിൽ പ്രകാശിക്കട്ടെ!

ഓ. തോമസ് ഐക്കര സി.എം.ഐ.  
മുൻ പ്രിയോർ ജനറാൾ

## ഇല്ലായ്മയും ഉള്ളായ്മയും

അഴകില്ല ആകാരംഗിയില്ല  
അഹന്തയില്ല അഹംഭാവമില്ല  
ആശയില്ല ആർത്തിയില്ല  
അസുയയില്ല അലംഭാവമില്ല.

വിനയമുണ്ട് വീണ്ടുവിചാരമുണ്ട്  
വിശുദ്ധിയുണ്ട് വിശ്വാസമുണ്ട്  
വിവേകമുണ്ട് വിജ്ഞാനമുണ്ട്  
വികാരമുണ്ട് വിധിന്യായമുണ്ട്.

പാട്ടില്ല പാർത്ഥയില്ല  
പകയില്ല പകപോക്കലില്ല  
പരാതിയില്ല പരിഭവനമില്ല  
പാരതന്ത്ര്യമതുമേതുമില്ല.

നോട്ടമില്ല നേട്ടമേതും  
നോവുകളും നൊമ്പരവും  
നിർഭയനായി നേരിടുന്നു  
നിത്യതയെ പുൽകിടുവാൻ.

കാന്തിയുണ്ട് മനഃശാന്തിയുണ്ട്  
കരുതലുണ്ട് കർതൃഭാവമുണ്ട്  
കരുണയുണ്ട് കരളിലലിവുണ്ട്  
കർമ്മമുണ്ട് കർമ്മശേഷിയുണ്ട്.

യാഗമായി ത്യാഗമായി  
ജീവനായി ജ്വാലയായി  
ഓർമ്മയായി ശക്തിയായി  
ശാന്തിയായി സമാധിയായി.



ഓ. ആന്റോ വടക്കുഴി സി.എം.ഐ.